

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಐಶ್ವರ್ಯಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಐಶ್ವರ್ಯಸ್ತುಬಕಃ ॥

ವಿಶ್ವಸ್ಯ ಜನನೀಮೇವ ವಿಶ್ವಸ್ಯ ಶರಣಂ ವೃಣೇ |

ವಿಶ್ವೇಶ್ವರಸಮೈಶ್ವರ್ಯಾಂ ವಿದುರ್ಯಾಂ ಬ್ರಹ್ಮವಾದಿನಃ || ೧ ||

ಅನುಪಾಧಿಕಮಂಬ ತೇ ಮುರಾರೇಃ

ಅಪಿ ಸಾಧಾರಣಮಾಹುರೀಶಿತೃತ್ವಂ |

ಸ್ಫುಟಮತ್ರ ನಿದರ್ಶನಂ ಪ್ರತೀಮೋ

ನನು ಮಿತ್ರಾವರುಣಾದಿದೇವತಾತ್ವಂ || ೨ ||

ಅವಿಶೇಷಮಶೇಷಶೇಷಿಭಾವಂ

ಯುವಯೋರ್ಯದ್ಯಪಿ ವರ್ಣಯಂತಿ ಸಂತಃ |

ತನಯೇ ಜಲಧೇರ್ಮಿಥಃ ಪ್ರತೀತ-

ಸ್ತದಪಿ ಸ್ವಾಮಿನಿ ಶೇಷಶೇಷಿಭಾವಃ || ೩ ||

ತುಲ್ಯೇಽಪಿ ತೇ ನಾಥವಿಶೇಷಣತ್ವೇ

ವ್ಯಕ್ತಂ ಗುಣಾದಸ್ತಿ ವಿಶೇಷ ಏಷಃ |

ಪ್ರತ್ಯಕ್ಷ ಮಬ್ಧೇಸ್ತನಯೇ ಭವತ್ಯಾಃ

ಪ್ರಾಜ್ಞಾ ಗುಣಾನಾಂ ಚ ಪರಾಕ್ಷಮಾಹುಃ || ೪ ||

ಸಂಸಾರಾಬ್ಧೌ ಮಜ್ಜತಾಂ ಸಜ್ಜನಾನಾಂ

ರಕ್ಷಾಯಜ್ಞೇ ದೀಕ್ಷಿತೋ ರಾಕ್ಷಸಾರಿಃ |

ಅಂಭೋರಾಶೇಃ ಪುತ್ರಿ ಪತ್ನಾಸ್ತವಾಸಾ-

ವನ್ವಾರಂಭಂ ನಿತ್ಯಮೇತ್ಯಂಬುಜಾಕ್ಷಃ || ೫ ||

ಅಸ್ಯೇಶಾನೇತ್ಯಾಗಮಸ್ತಾವದಾಸ್ತಾ-

ಮೈಶ್ವರ್ಯೇಽಸ್ಮಿಂಸ್ತಾವದಂಬ ತ್ವದೀಯೇ |

ಜಾಗರ್ತ್ಯೇವ ವ್ಯಾಸತಾತಪ್ರಣೇತಂ

ಶ್ಲಾಘ್ಯಂ ವಿಷ್ಣೋಸ್ತತ್ ಪುರಾಣಂ ಪ್ರಮಾಣಂ || ೬ ||

ಜಲ್ಪಾಕಾಸ್ತೇ ಜೀವಕೋಟಿಪ್ರವೇಶಂ

ಸ್ವಲ್ಪಪ್ರಜ್ಞಾ ಯೇ ರಮೇ ಕಲ್ಪಯಂತಿ |

ವಿಶ್ವಂ ವ್ಯಾಪ್ತಂ ವಿಷ್ಣುನಾಂಬ ತ್ವಯಾ ಚೇ-

ತ್ಯುಕ್ತಿಸ್ತಾನ್ ಪ್ರತ್ಯುತ್ತರಂ ಶಕ್ತಿಸೂನೋಃ || ೭ ||

ವೇದೋದ್ಯಾನೇ ಪಾರಿಜಾತಾಯಮಾನಂ

ಶ್ರೀಸೂಕ್ತಂ ತಜ್ಜಾಯತಾಂ ಶ್ರೇಯಸೇ ನಃ |

ಪಾರೇವಾಚಾಂ ಭಾಸುರೇ ತ್ವತ್ಪ್ರಭಾವೇ

ಚಕ್ಷುಷ್ಮಂತೋ ದೇವಿ ಯೇನೈವ ಸಂತಃ || ೮ ||

ದಂಪತ್ಯೋರಿಹ ಯುವಯೋರಧೀಶ್ವರತ್ವಂ

ವ್ಯಾಸಜ್ಜ್ಯ ಸ್ಥಿತಿಮಿತಿ ಸಂಮತಂ ಮತಂ ನಃ |

ವಿಶ್ವಾಂಬ ಶ್ರುತಿವಿಹಿತಂ ವಿಹಾಯ ಪತ್ನೀಂ

ಕರ್ತೃತ್ವಂ ಕ್ರತುಷು ನ ಕೇವಲಸ್ಯ ಪುಂಸಃ || ೯ ||

ದತ್ತಾಶಯಾಸು ಭವತೀಮಹಿಮೋಪದೇಶೇ

ತತ್ತಾದೃಶೀಷು ನಿಗಮಾಂತಸರಸ್ವತೀಷು |

ನಾರಾಯಣಪ್ರಿಯತಮೇ ನಿಖಿಲಾಭ್ಯುಪೇತಂ

ರಾಮಾಯಣಂ ನನು ಜಯತ್ಯುಪಬೃಂಹಣಂ ನಃ || ೧೦ ||

ಏಕಾ ಶ್ರೀವೈ ನಿಗಮಶಿಖರೈರಿಂದಿರೇ ನಿವಿಶೇಷಂ

ವಿಶ್ವವ್ಯಾಪ್ತಿರ್ಜನನಿ ಯುವಯೋರ್ವ್ಯಕ್ತಮುದ್ಧುಷ್ಯಮಾಣಾ |

ಜ್ಞಾನದ್ವಾರಾ ತವ ಮಧುರಿಪೋರಾತ್ಮನೈವೇತ್ಯಲೀಕಾ

ವೈಷಮ್ಯೋಕ್ತಿಃ ಕುತ ಉಪನತಾ ಹಂತ ಕೇಷಾಂಚಿದೇಷಾ || ೧೧ ||

ವೈಭವಂ ತವ ಮುಕುಂದಪತ್ನಿ ಯೋ

ವೇದ ವೇದಶಿಖರಾನುವರ್ಣಿತಂ |

ವೈಭವಂ ಭುವಿ ಸ ವಿಂದತಿ ಸ್ಥಿರಂ
 ದುಸ್ತ್ಯಜಂ ತ್ಯಜತಿ ವೈ ಭವಂ ತತಃ || ೧೨ ||

ಐಶ್ವರ್ಯಮಾತ್ರ ಮಧುಹಂತುರಪಹ್ನುತೇ ಯೋ
 ಯೋ ವಾ ತವಾಪಿ ಜಗದಂಬ ತಯೋಃ ಪ್ರತೀಚ್ಯಃ |
 ಪ್ರಾಚ್ಯಾತ್ ಪ್ರದುಷ್ಯತಿ ವಿಶಿಷ್ಯ ಪಿತೃದ್ವಿಷೋಽಪಿ
 ಮಾತೃದ್ವಿಷಸ್ತಿ ಭುವನೇ ಮಹತೀ ಹಿ ಗರ್ಹಾ || ೧೩ ||

ಶ್ರೀಮದ್ರಾಮಾವರಜಸರಣಂ ಶ್ರೇಯಸೀಮಾಶ್ರಿತಾನಾಂ
 ಆಚಾರ್ಯಾಣಾಮಿಹ ಚ ಕುಹಚಿದ್ಯಸ್ತವಾಣುತ್ವವಾದಃ |
 ತಸ್ಯಾಕೂತಂ ಪರಮಪುರುಷಪ್ರೇಕ್ಷಯಾ ತೇಽಬ್ಧಿಕನೈ
 ಶೇಷತ್ವೇನ ಸ್ವತ ಉಪನತನ್ಯೂನತಾಯಾಂ ಪ್ರತೀಮಃ || ೧೪ ||

ರಾಜನ್ವಂತಿ ಜಗೌ ಜಗಂತಿ ನಿಗಮೋ ದ್ವಾಭ್ಯಾಂ ಯುವಾಭ್ಯಾಮಪಿ
 ದ್ವೈರಾಜ್ಯಂ ನ ಹಿ ತಾವತಾ ಪ್ರಸಜತಿ ಕ್ಷೀರಾಂಬುಧೇರಾತ್ಮಜೇ |
 ಆಗ್ನಾವೈಷ್ಣವಶಬ್ದಭಾಜಿ ಯಜನೇಽಧಿಷ್ಠಾನಯುಗ್ಮಾಶ್ರಿತಾಂ
 ಏಕಾಮೇವ ಹಿ ದೇವತಾಂ ಸುಮನಸಃ ಶಂಸಂತಿ ಮೀಮಾಂಸಕಾಃ || ೧೫ ||

ರಾಮಾಕಾರೇ ಜನಕತನಯಾ ರುಕ್ಮಿಣೀ ಕೃಷ್ಣರೂಪೇ
 ಭರ್ತುಃ ಕೃಷ್ಣಾಜಿನಮುಪಗತಾ ಬ್ರಹ್ಮಚರ್ಯೇಽಪಿ ಪದ್ಮೇ |
 ಅಂತರ್ಯಂತುಃ ಸಕಲಜಗತಾಮಚ್ಯುತಾದಚ್ಯುತಾಂ ತ್ವಂ
 ಧತ್ನೇ ಮೂರ್ತಿಂ ತದಿಹ ಯುವಯೋಃ ಪ್ರಸ್ಫುಟೋ ನಿತ್ಯಯೋಗಃ || ೧೬ ||

ಕ್ರಿಯಾಯಾಂ ಭವ್ಯಾಯಾಂ ಕೃತರುಚಿರಮಾರ್ಗಂ ಪರಿಹರಣ
 ಅಕಂಪಂ ವಿಶ್ರಂಭಂ ವಿದಧದಭಿರಕ್ಷೇದಿಯಮಿತಿ |
 ವ್ಯವಸ್ಯೇ ಗೋಪ್ತೃತ್ವಂ ವ್ಯಪಸರದುಪಾಯಾಂತರಕಥೋ
 ಭವತ್ಯಾ ಸಂಶ್ಲಿಷ್ಟೇ ಭಗವತಿ ನಿದಧ್ಯಾನ್ನಿಜಭರಂ || ೧೭ ||

ನ್ಯಾಸಕ್ರಿಯಾಕರಣಮಂತ್ರಪದಾನುರೋಧಾತ್
 ಉದ್ದೇಶ್ಯಮಾತ್ಮಹವಿಷಿ ಸ್ವಯಮರ್ಪ್ಯಮಾಣೇ |

ವಾರಾಶಿಪುತ್ರಿ ಭವತೀ ವಿಶಿನಷ್ಟಿ ನಾಥಂ

ಯಾಗೇ ಮಹೇಂದ್ರಮಖಿಲಾಂಬ ಯಥಾ ಮಹತ್ತ್ವಂ || ೧೮ ||

ಇಚ್ಛಾಜಿತಬಹುದೇಹಾಮಿಂದ್ರಾದಿಪದಪ್ರದಾವಲೋಕಲವಾಂ |

ಈಶಾನಾಂ ಲೋಕಾನಾಮೀಡೀಮಹಿ ನಿಯತಮಿಂದಿರೇ ಭವತೀಂ || ೧೯ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಐಶ್ವರ್ಯಸ್ತುತಃ ||